

مەزھەپچىلىك ياكى مۇئەييەن مەزھەپكە ئەگىشىشنىڭ ۋاجىبلىقى

ئېنىقلىما:

ئىجتىھاد قىلىش باسقۇچىغا يەتمىگەن مۇسۇلمان كىشىنىڭ ئۆزىنىڭ بارلىق دىنى مەسىلىلىرىدە بىر مۇجتەھىد ئىمامنىڭ مەزھىپىنى، مەيلى ئۇ بىر ئىمام بولسۇن ياكى بىر مەزھەپتىن يەنە بىر مەزھەپكە يۆتكىلىشتە بولسۇن، قۇرئان ۋە سۈننەتتىن پاكىت تەلەپ قىلماستىنلا تەقلىد قىلىشتىن كۆزدە تۇتىدۇ.

قورۇلۇشى ۋە ئاساسلىق كىشىلىرى:

فقھىي مەزھەپنىڭ قورۇلۇش جەريانى ھەققىدە سۆز ئېچىش ئەھمىيەتسىز بولۇشى مۇمكىن. چۈنكى بۇنىڭدىن باشقا ماۋزۇلاردا فقھىي مەزھەپلەر ھەققىدە مەخسۇس توختىلىپ، تەپسىلى چۈشەندۈرگەن ئىدۇق. شۇڭا بۇ يەردە پەقەت ھازىرقى زاماندىكى مەزھەپچىلىككە چاقىرىدىغان ئۆلىمالار ۋە ئۇلارنىڭ كىتاب ۋە رسالىلىرىنى زىكر قىلىش بىلەنلا بولدى قىلىمىز. ئۇلارنىڭ مەشھۇرلىرى:

◆ شەيخ مۇھەممەد ئەلخالىد: ھىجرىيە 1328 - يىلى (مىلادى 1910 - يىلى)، سۈرىيەنىڭ ھۇمات شەھىرىدە دۇنياغا كەلگەن ۋە ئەزھەر شەرىپىتە ئىلىم ئىگەللىگەن. ئۇ ئۆز شەھىرىدە مۇدەررىس ۋە خاتىبلىق بىلەن تاكى ھىجرىيە 1389 - يىلى (مىلادى 1969 - يىلى) تۇتاقلىق كىسىلى بىلەن ۋاپات بولغانغا قەدەر ھايات كەچۈرگەن.

ئۇنىڭ، دوكتور مۇستەپا سىبائىينىڭ «ئىسلامنىڭ سوتسىيالىزملىشى» ناملىق كىتابىغا قارشى يازغان «ئىسلامنىڭ سوتسىيالىزملىشىشىغا ئائىت قاراشلار» ناملىق كىتابى، «باتىللارغا رەددىيەلەر» ۋە فقھىيغا دائىر يازغان خېلى كۆپ سانى ئىگەللەيدىغان ماقالە ۋە رسالىلىرى بار. ئۇنىڭ مۇھىملىرى: «دىنى ساھەدە قالايمىقانچىلىقنىڭ ئالدىنى ئېلىشتا ئىماملارنىڭ مەزھەپلىرىگە ئەگىشىشنىڭ زۆرۈرىيىتى» ناملىق كىتابىدۇر.

◆ شەيخ ھەبىبۇرراھمان ئەلئەئزەمى: ھىندىستانلىق ھەدىسشۇناس بولۇپ، ھىجرىيە 1319 - يىلى دۇنياغا كەلگەن. ئۇ بىر قىسىم سۈننەت كىتابلىرىنى تەھقىقلىغان ۋە ئۇلارغا ئىلاۋە يازغان. بۇلارنىڭ ئارىسىدا «مصنف عبد الرزاق» ۋە ئىبنى ھەجەرنىڭ «اختصار الترغيب والترهيب» ناملىق كىتابلىرى بار.

ئۇنىڭ ئاخىرقى تەھقىقلىرىنىڭ بىرى ئالتە جىلدلىق «مصنف أبي شيبة» ناملىق كىتابىدۇر. ئۇنىڭغا شەيخ ئەلى ھەسەن ئابدۇلھەمىد، سەلىم ئەلھىلالى ۋە دوكتور بەكر ئىبنى ئەبۇ زەيد قاتارلىق كىشىلەر ھەنەفىي مەزھىپىنى كۈچلەندۈرۈش ئۈچۈن بىر قىسىم ھەدىسلەرنىڭ تېكىستىنى ئۆزگەرتكەنلىك سەۋەبى بىلەن قارشى چىقىدۇ. (د.بەكر ئەبۇ زەيدنىڭ "رەددىيەلەر" ۋە شەيخ ئەلى ھەسەن ئابدۇلھەمىد ۋە سەلىم

ھىلالىنىڭ "ھەبىبۇرراھمان ئەلئەئزەمىگە بىرىلگەن ئىلمىي رەددىيەلەر" ناملىق كىتابلارغا مۇراجىئەت قىلىڭ)

◆ شەيخ مۇھەممەد سەئىد رامزان ئەلبۇتېي: دەمەشق ئەھلىدىن بولۇپ، ئەسلى كۇردتۇر. ئۇ دەمەشق ئۇنۋېرسىتېتى شەرىئەت پاكولتېتىنىڭ ئوقۇتقۇچىسى، ئۇنىڭ ھەپتىلىك دەرسلىرى بولۇپ، بىر قىسىم ئوقۇغۇچىلار ۋە ئاۋام بۇ دەرسلەردىن پايدىلىنىپ كەلگەن. فىقھىي، تەرجىمە ھال ۋە ئىسلام مەدەنىيىتىگە ئائىت ئەسەرلىرى بىلەن شۆھرەت قازانغان. ئىماملارغا تەقلىد قىلماسلىق ۋە ئىجتىھادنى تەلەپ قىلغۇچىلارنىڭ دەۋەتچىلىرى ئالدىدا قاتتىق چىڭ تۇردى. شەيخ بۇتېي تەسەۋۋۇپ ۋە ئەشئەرىيەلەرنىڭ ئۇسۇلىغا تايانغان سۇپىزمنىڭ كۈچلۈك ھىمايىچىلىرىدىن بىرى بولۇپ سانىلىدۇ. ئۇنىڭ «كبرى الیقینیات»، «اللامذھبیة أخطر بدعة تهدد الشریعة الإسلامیة» ۋە «السلفية مرحلة زمنية مباركة لامذهب إسلامی» ناملىق كىتابلىرى بار. ئۇ شەيخ سالىھ ئەبىنى فەۋزاننىڭ ئاخىرقى كىتابى ۋە باشقا ئالىملارنىڭ كىتابلىرىغا رەددىيە يازغان.

پىكىر ۋە ئېتىقادلار:

◆ ئىماملارنىڭ مەزھەپلىرى ئۆزلىرىنىڭ ئىجتىھادىنى قۇرئان ۋە سۈننەتتىن ئالىدۇ. مۇسۇلمانلارنىڭ ھەممىسى بىۋاسىتە ھالدا قۇرئان ۋە سۈننەتكە ئاساسەن ئىجتىھاد قىلىشقا قادىر ئەمەس. «پەيغەمبەر ئەلەيھىسسالامنىڭ مەزھىپى خاتالىقتىن مۇستەسنا، ئەمما ئىماملارنىڭ مەزھەپلىرى ئۇنداق ئەمەس» دېگەن سۆزنىڭ ئورنى يوق. «؛ چۈنكى ئىجتىھاد دىننىڭ بىر قىسمىدۇر، ئۇ مەيلى توغرا ياكى خاتا بولسۇن ئۇنىڭغا ئەجر بىرىلىدىغانلىقى دەلىل ئارقىلىق ئىسپاتلانغان. ئەمما ئۇلارنىڭ قارشىسىدىكى كىشىلەر "ئىجتىھادنىڭ خاتالىقى ئېنىقلانغانلىرى دىننىڭ بىر قىسمى ئەمەس، ئىجتىھاد قىلغۇچى ئۇنىڭغا قارشى يۈنۈلۈشتىكى ھەدىسنى كۆرمىگەن بولسا، ئۇ كىشى ئۆزىلىك، ئەمما، قارشى يۈنۈلۈشتىكى ھەدىسنى كۆرگەن تۇرۇقلۇق قوبۇل قىلمىغان بولسا، ئۇ كىشى گۇناھكار بولىدۇ ۋە ئاگاھلاندىرىلىدۇ.

◆ ئىسلامنىڭ ئەھكاملىرىنى چۈشەنمەك ئاسان ئەمەس، شۇنىڭدەك ئۇنىڭ سانىمۇ چەكلىك ئەمەس. ئۇ شۇ قەدەر كەڭ ۋە ئومۇمىيلىققا ئىگە بولۇپ، ئوخشىمىغان شارائىت ۋە ئوخشاش بولمىغان ئەھۋاللاردىكى ئاممىۋىي ۋە خۇسۇسىي ھاياتقا مۇناسىۋەتلىك ئىشلارنىڭ ھەممىسىنى ئۆز ئىچىگە ئالىدۇ. بۇلارنىڭ ھەممىسى ئېنىق ۋە بىۋاسىتە دەلىل بىلەن بولسۇن ياكى تەتقىق قىلىش، ئىجتىھاد، يەكۈن چىقىرىشلار بىلەن بولسۇن ئاخىرىدا قۇرئان ۋە سۈننەتكە قايتىدۇ.

◆ ئىسلام فىقھىسى ۋە ئۇنىڭ ئاساسىدا مەزھەپلەرنىڭ مەيدانغا كىلىشىنى ئۈگەنگەن كىشى شاخچە مەسىلىلەردىكى تالاش - تارتىشلارنىڭ بولمىسا بولمايدىغانلىقىنى ۋە ئۇ مەسىلىلەردە بىرلىككە كىلىشىنىڭ ئىمكانسىزلىقى ئېنىق ھېس قىلىدۇ. بۇنىڭ تۈرلۈك سەۋەبلىرى بولۇپ، بۇنى ئىمام ۋەلىيۇللاھ ئەددەھلىۋىي - ئاللاھ ئۇنىڭغا رەھمەت قىلسۇن - ئۆزىنىڭ «الإصابة في أسباب الاختلاف» ۋە شەيخۇل

ئىسلام ئىبنى تەيمىيە _ئاللاھ ئۇنىڭغا رەھمەت قىلسۇن - «رفع الملام عن أئمة الأعلام» ناملىق كىتابلىرىدا خۇلاسەلەپ ئۆتكەن.

ساھابىلەرمۇ نۇرغۇن ئىشلاردا تالاش - تارتىشلارنى قىلىشقان. چۈنكى بۇ ئىشلارنىڭ بەزىلىرى توغرىسىدا كەسكىن نەس ۋە كەسكىن دالالەتلەر كەلگەن بولۇپ ئىختىلاپ قىلىشقا قەتئىي بولمايدۇ، ئەمما بەزى ئىشلار توغرىسىدا كەلگەن دەلىللەردە چۈشەنچىلەرنىڭ ئوخشىماي قېلىش ئېھتىماللىقى بار. ساھابىلەر ئىمتىش مىقدارىنى بىر قېتىم ئىمتىسلا بولامدۇ ياكى بەش قېتىم ئىمتىشى كېرەكمۇ؟ دېگەن مەسىلە ۋە بىر تۇققانلار بىلەن چوڭ دادىنىڭ مىراسى توغرىسىدىكى مەسىلىدىمۇ تالاش - تارتىش قىلىشپ قالغان... بۇنداق ئىشلاردىكى ئىختىلاپ ئىجتىھاد دەپ ئاتىلىدىغان بولۇپ، بۇ شەرىئەت يول قويغان ۋە قارشى تۇرۇشقا بولمايدىغان ئىختىلاپتۇر. كىشىلەرنى بىرلا قاراشقا توپلاش مەسىلىسى ئەقلىي، ئىلمىي ۋە تارىخىي نوقتىدىنمۇ مۇمكىن بولمايدىغان ئىشتۇر.

◆ تەقلىدىن قېچىپ قۇتۇلغىلى بولمايدۇ. ئۇ مۇسۇلمانلارنىڭ بىرلىككە كىلىشى بىلەن قانۇنلاشقان مەسىلە. بەلكى ئىجتىھاد قىلىش ۋە يەكۈن چىقىرىش سەۋىيىسىگە يەتمىگەن كىشىلەر ئۈچۈن تەقلىد قىلىش ۋاجىبتۇر. ئۇنىڭ دەلىلى ئاللاھ تائالانىڭ مونۇ سۆزدۇر: «(ئى قۇرەيش جامائەسى!) بۇنى بىلمىسەڭلار، ئىلىم ئەھلىلىرىدىن سوراڭلار» - نەھىل سۈرىسى، 43 - ئايەت. ئىمام شاتىبىي _ئاللاھ ئۇنىڭغا رەھمەت قىلسۇن - مۇنداق دەيدۇ: "ئوقۇمىغان بىر تەقلىد قىلغۇچى كىشى مەسىلىسىنى ئۆلىمالاردىن سورىمىسا توغرا بولمايدۇ. كەسكىن ھالدا دىننىڭ ئەھكاملىرىدا ئۇلارغا مۇراجىئەت قىلىشى لازىم. ئۆلىمالار بۇ ھالدا شەرىئەتنىڭ ئورنىدا تۇرىدۇ، ئۇلارنىڭ سۆزلىرى شەرىئەت ئورنىدا قوبۇل قىلىنىدۇ.»

ئىبنى خەلدۇن ئوتتۇرىغا قويغاندەك: پەيغەمبەر ئەلەيھىسسالامنىڭ ئەسھابىلىرىنىڭمۇ ئىلىمدە ئوخشاش ئەمەسلىكى، ھەممىسىنىڭ پەتۋا ئەھلى ئەمەسلىكى ۋە دىننىڭمۇ ئۇلارنىڭ ھەممىسىدىن ئېلىنمايدىغانلىقىدىن ئىبارەت ئىشلارنى ھەممە بىردەك تەستىقلىغان. پەتۋا بىرىدىغانلار ساناقلىقلا كىشىلەر ئىدى، كېيىن تابىئىنلار ۋە تابىئىنلارنىڭ تابىئىنلىرى دەۋرىگە كەلگەندە پەتۋانىڭ دائىرىسى كېڭەيگەن ۋە شۆھرەت قازانغان تۆت ئىمامنى ئۆز ئىچىگە ئالغان بىر قانچىلىغان ئىماملارغا تەرەققىي قىلغان.

◆ تەقلىد قىلغۇچى كىشىنىڭ مۇئەييەن مەزھەپكە ئەگىشىشى ۋاجىب. تەقلىد قىلغۇچىنىڭ مۇئەييەن ئىمامنىڭ يولىنى تۇتۇشى ئۇنى تەقلىد قىلىش دائىرىسىدىن چىقىرىپ تاشلىمايدۇ. بۇنىڭ زېيىنى يوق، گۇناھمۇ بولمايدۇ.

- مۇجتەھىد ئىماملارنى تەقلىد قىلىشتىن يىراق تۇرۇش، ھالال ۋە ھارامغا دائىر ھۆكۈملەرنى قۇرئان سۈننەتتىن بىۋاسىتە چىقىرىش، بارلىق كىشىلەر ئالدىدا چېلىشچىغا مەيدان ھازىرلاپ بەرگەندەك ئىجتىھاد بابىنى ئېچىۋېتىش ئوخشىمايدىغان تەسەۋۋۇرلار، خۇسۇسىي قانائەتلەر ۋە ۋەھىملەر ئارىسىدا ئاللاھنىڭ شەرىئىتىنى قالايمىقان قىلغاندىن سىرت، ئايىغى چىقماس دىنىي قالايمىقانچىلىقلارغا ئېلىپ بارىدۇ. شەيخ مۇھەممەد ئەلھامىد ئۆزىنىڭ «ئىماملارنىڭ مەزھەپلىرىگە ئەگىشىشنىڭ زۆرۈرىيىتى» ناملىق كىتابىدا ئىبنى ئابىدىننىڭ ھاشىيەسى (1 -

جىلد، 55 - بەت) دىكى سۆزىگە مۇۋاپىق ھالدا مۇنداق دەيدۇ: "بىز ئۈستىدە تۇرۇپ، ئەمەل قىلىدىغان نوقتىدا، فىقھىي ئالىملىرىمىز - ئاللاھ ئۇلارغا رەھمەت قىلسۇن - نىڭ چىقارغان شۇ قارارىدىن ئىبارەتكى، ئەپەندىمىز ۋە خوجىمىز مۇھەممەد ئەلەيھىسسالامنىڭ ھىجرىتىدىن تۆت يۈز يىل ئۆتكەندىن كېيىنكى بۈگۈنكى كۈندە، ئەھكام چىقىرىشتا "مۇتلەق ئىجتىھاد" قىلىشقا بولمايدۇ. "ئۇ يەنە: "دىيانتى ئاجىز، ئىلمى كەم ۋە ئەقلى چولتا بىرى بولمىسىلا "مۇتلەق ئىجتىھاد" نى دەۋا قىلمايدۇ. " دەيدۇ. (11، 12 - بەتلەر) يەنە شۇ كىتابنىڭ ئۆزىدە مۇنداق ئىبارىلەرمۇ بار: "جىددى ۋە خۇسۇسىي بولغان جۇزئىي (كىچىك بىر مەسىلىدە) مەسىلىدىكى ئەھكاملارنى بىلىش ئۈچۈن ئىجتىھاد قىلسا ھېچ گەپ يوق. "

- زامانىمىزدىكى مۇجتەھىدلەر پەقەت يېڭىدىن پەيدا بولغان مەسىلىلەردىلا ئىجتىھاد قىلسا بولىدۇ، ئەمما بورۇنقى مەسىلىلەردە ئىجتىھاد قىلىشقا بولمايدۇ.

- ئۇلارنىڭ بەزىلىرى ئىجتىھاد ئۈچۈن تۆۋەندىكىدەك شەرتلەرنى ئوتتۇرىغا قويغان:

- 1 - قۇرئان كەرىم ۋە سۈننەتنى چۈشىنىش ئۈچۈن ئەرەب تىلى ۋە ئۇنىڭ ئىپادىلەش ئۇسلۇبلىرىنى بىلىش.
- 2 - قۇرئان كەرىمنى تولۇق بىلىش.
- 3 - سۈننەتنى، بولۇپمۇ ھوقۇقچىلىققا مۇناسىۋەتلىك ھۆكۈملەرنى بىلىش.
- 4 - ھۆكۈملەرنىڭ ناسخ ۋە مەنەسۇخلىرىنى بىلىش.
- 5 - مۆمىنلەرنىڭ يولىدىن باشقا يولغا چىقىپ كەتمەسلىك ئۈچۈن ئىجمائ قىلىنغان ئورۇنلارنى بىلىش.
- 6 - قۇرئان ۋە سۈننەتنىڭ قائىدە - ئۇسۇللىرىنى بىلىش.
- 7 - سالاھىيەت ۋە ئەخلاقىي سۈپىتى ياخشى بولۇش، يەنى ئىلىم، ئەمەل ۋە ئېتىقاد جەھەتتە ئەيىبلىك بولماسلىق.

◆ مەزھەپكە چاقىرىشنىڭ كۈچلۈكلىكىدىن مەزھەپلەرگە بولغان مۇتەئەسسەپلىك يامىراپ، ئۇنىڭغا ئەگەشكۈچىلەرنىڭ ئارىسىدا مۇنازىرىلەر كۆپىيىپ كەتتى. مەزھەپكە ئەگەشكۈچىلەرنىڭ بىر - بىرىنىڭ قارشىسىغا بولغان تەشۋىقاتلىرى ئەۋج ئېلىپ، ئۇلارنىڭ ئوتتۇرىسىدىكى خىلاپ بىر - بىرىگە سويىقەست پىلانلاش ۋە ئازار بىرىشلەرگىچە يىتىپ باردى. بۇ ئىشلار بەزىدە نۇرغۇن پىتىنلەرگە سەۋەب بولسا، بەزىدە ئۆز - ئارا جىدەل - ماجراغا ئېلىپ باردى. ياقۇت ئەلھەمەۋىي «شەھەرلەر قامۇسى» ناملىق كىتابى (1 - جىلد، 273 - بەت) دا ئىسپاھاننىڭ قەدىمكى شانۇ - شەۋكەتلىرىنى بايان قىلغاندىن كېيىن: "پىتىننىڭ كۆپلۈكى ۋە شافىئىچىلار بىلەن ھەنەفىچىلارنىڭ ئارىسىدىكى مۇتەئەسسەپلىك، ئىككى گورۇھنىڭ ئوتتۇرىسىدىكى زەنجىرسىمان ئۇرۇشلار بۇ شەھەرنى تۆت تەرەپتىن خارابىگە ئايلاندۇرۇشقا باشلىدى. ھەر بىر تائىپە مەيدانغا چىققان ھامان، بىر رايۇننى بولايدۇ، كۆيدۈرىدۇ، خارابىلىككە ئايلاندۇرىدۇ، بۇنىڭ ئۈچۈن ئۇلار نە مەسئۇلىيەت، نە نۇمۇس ھېس قىلمايدۇ. "

مەرۋە ۋە رىي ۋىلايەتلىرى توغرىسىدا بايان قىلغانلىرى (4 - جىلد، 355، 356 - بەتلەر) تېخىمۇ ئېچىنىشلىق بولۇپ، ئۇلارنىڭ بەزىلىرى بەزىلىرىگە قورال كۆتۈرۈپ «ئۇلار_ھەنەفىي ۋە شىئەلەر - نىڭ ئورنىنى تېپىۋالدىم. ھەممىسى يەر ئاستىغا قورۇلغانىكەن، ئولتۇرىدىغان جايىغا بارىدىغان يول ناھايىتى قاراڭغۇ ۋە ماڭماق قېيىن ئىكەن، بولمىسا ئۇلارنىڭ بىرىمۇ قالمىغان بولاتتى.» دېگۈدەك دەرىجىگە يەتكەن.

- مەزھەپ تەئەسسۇپلىقنىڭ تىغلىرى ئاللاھنىڭ بەيتلىرىنىڭ ھۆرمىتىگىچە بېرىپ يەتكەن. تارىخچى ئىبنى كەسىپ «البدایة والنہایة» ناملىق كىتابنىڭ 1 - جىلد، 19، 21 - بەتلەردە مۇنداق رىۋايەت قىلىدۇ: «ئەلھافىز ئابدۇلغەنىي ئەلمەقدەسىينىڭ ئۇمەۋىي جامىسىدە دەرس سۆزلەش جەريانىدا، ئاللاھنىڭ سۈپەتلىرى مەسىلىسى يۈزىسىدىن دۈچ كەلگەن پىتىنىگە ئوخشاش بىر پىتىنە يۈز بىرىپ باقمىغان. بۇ مەسىلىدە ئۇ باشقا مەزھەپنىڭ ئەگەشكۈچىلىرىنى رەنجىتىپ قويغان. شۇنىڭ بىلەن ئەمىر سارمۇددىن بەرغەش باشقا مەزھەپلەرنىڭ فىقھىشۇناسلىرى بىلەن مۇنازىرە ئورۇنلاشتۇرۇپ بەرگەن. ئەمما ئۇلار ئونىڭغا مۇۋاپىق كەلمەي، ئۇنى يۈرتتىن قوغلاپ چىقارغان ۋە قەلئەدىن ئەسىرلەرنى ئەۋەتىپ ھەنبەلىيلەرنىڭ مۇنبىرىنى چېقىپ تاشلىغان. شۇ كۈنى ھەنبەلىيلەرنىڭ مېھرابىدا پىشىن نامىزىنى ئوقۇغىلى بولمىغان. ئۇ يەردە بار خەزىنە ۋە ساندۇقلار چىقىرىلىپ، پۈتۈنلەي بوشتىپ تاشلانغان.»

- ھافىز شەمسۇددىن ئەززەھەبىي ھەنەفىي مەزھىپىدىكى دەمەشىق قازىسى مۇھەممەد ئىبنى مۇسا ئەلبەلاساغۇنىنىڭ تەرجىمىھالىدا ئۇنىڭ مونۇ سۆزىنى نەقىل كەلتۈرىدۇ: "ئىش مېنىڭ قولۇمدا بولغان بولسا شافئىيچىلاردىن جىزىيە ئالاتتىم." (4 - جىلد، 51، 52 - بەتلەر). ھەنەفىي مەزھىپىدىكى «...» نىڭ ئاپتۇرى 21، 22 - بەتلەردە نىجىس بولۇپ كەتكەن قودۇق سۈيى ھەققىدە توختىلىپ مۇنداق دەيدۇ: "ئەگەر ئۇنىڭدا خېمىر يۇغۇرۇلسا ئىتقا تاشلاپ بىرىلىدۇ ياكى ھايۋانلارغا ھەلەپ قىلىپ بىرىلىدۇ ۋە بەزىلەر دېيىشتىكى: شافئىيغا سېتىپ بىرىلىدۇ".

ئىمام نەۋەۋىي «المجموع» نىڭ 1 - جىلد، 258، 259 - بەتلەردە مۇنداق دەيدۇ: «قوشۇمچە: شافئىي ھەنەفىيگە ئىقتىدا قىلغان ۋە ھەنەفىمۇ شافئىيگە ئىقتىدا قىلغان. بۇنىڭدا ئىختىلاپ بولۇپ، ئۇنى بىر بالا قاپلاپ تۇرىدۇ. ھەنەفىي تاھارەت ئالغاندا، شافئىي ئۇنىڭغا ئىقتىدا قىلغان بولسا... ئۈچ خىل قاراش بار، بۇنىڭ بىرى ئۇستاز ئەبۇ ئىسھاق ئەلئىسفىرايىنىنىڭ سۆزىدۇر: مەيلى نىيەت قىلسۇن ياكى قىلمىسۇن ئۇنىڭغا نامازدا ئىقتىدا قىلىشقا بولمايدۇ؛ چۈنكى، ئۇ ھەتتا نىيەت قىلغان تەقدىردىمۇ ئىقتىدانى ۋاجىب، دەپ قارىمايدۇ. شۇنىڭ ئۈچۈن ئۇ گويا ئادەتكە ئوخشاش بىر ئىش بولۇپ، ئالغان تاھارەتنى دۇرۇس بولمايدۇ.» يەنە «...» نىڭ 4 - جىلد، 184، 185 - بەتلەردە مۇنداق دەيدۇ: «ئەگەر ھەنەفىي بىر ئايالنى تۇتقان ياكى شۇنداقلا تاشلاپ كەتكەن ۋەياكى باشقا بىر ئىش قىلغان بولسا، شافئىي ئۇنىڭغا قۇلۇپسازنىڭ يېنىدا تۇرۇپ ئىقتىدا قىلسا بولىدۇ. ئۇنىڭغا جۈمھۇر قارشى چىققان، ئۇ بولسا توغرىدۇر.»

- ئەلھافىز ئىبنى كەسىر: البداية والنهاية، 13- جىلد، 18، 21 - بەتلەر.
- ئىبنى ئەلھۇمام: فتح القدير، بىرىنچى جىلد، 311، 312 - بەتلەر
- ئىمام ئەننەۋەۋىي: المجموع، 1- جىلد، 258، 259 - بەتلەر ۋە 2 - جىلد، 184، 185 - بەتلەر.
- ياقۇت ئەلھەمەۋىي: المعجم البلدان، 1- جىلد، 273 - بەت ۋە 4 - جىلد، 355، 356 - بەتلەر.
- ئىبنى تەيمىيە: رفع الملام عن الأئمة الأعلام
- شاھ ۋە لىيۇللاھ ئەدەھلىۋىي: الإنصاف في بيان أسباب الاختلاف
- مۇھەممەد ئەلخۇزەرىي بىك: تاريخ التشريع الإسلامي
- ئەھمەد ئەمىن: ظهر الإسلام
- مۇھەممەد ئەلھامىد: لزوم اتباع مذهب الأئمة حسماً للفوضى الدينية
- د. مۇھەممەد سەئىد رامادان ئەلبۇتبىي: اللامذهبية أخطر بدعة تهدد الشريعة الإسلامية
- مۇھەممەد ئەۋامە: أثر الشريعة في اختلاف الأئمة الفقهاء
- ئەھمەد ئەلبەيانۇنىي: الإجتهد والمجتهدون
- مۇھەممەد سەئىد رامادان ئەلبۇتبىي: السلفية مرحلة زمنية مباركة لامذهب إسلامي
- د. بەكر ئىبنى ئابدۇللاھ ئەبۇزەيد: الردود